

हिन्दी प्रादेशिक समाचार

आकाशवाणी चंडीगढ़

20 जुलाई 2024, समय 1810

- हरियाणा के फरीदाबाद और गुरुग्राम में कचरे से कोयला बनाने वाले संयंत्र स्थापित करने के लिए एक समझौता ज्ञापन पर हस्ताक्षर किये गए ।
- मुख्यमंत्री नायब सिंह ने कहा की इन संयंत्रों से न केवल कचरे की समस्या का समाधान होगा बल्कि ऊर्जा उत्पादन में भी वृद्धि होगी ।
- प्रवर्तन निदेशालय ने सोनीपत से कांग्रेस विधायक सुरेन्द्र पंवार को अवध खनन और शोधन मामले में गिरफ्तार किया। अदालत ने उन्हें नौ दिन के रिमांड पर भेजा ।
- हरियाणा में एक पेड़ माँ के नाम अभियान के तहत बड़े स्तर पर पौधारोपण जारी ।
- राष्ट्रीय परीक्षा एजेंसी (NTA) ने मेडिकल प्रवेश परीक्षा (नीट -UG)का केन्द्रवार परिणाम सार्वजनिक किया ।
- हरियाणा के शिक्षा मंत्री सीमा त्रिखा ने करीब 92 स्कूलों के भवनों का जीर्णोद्धार करने और 500 अध्यापकों को प्राचार्य के पद पर पदोन्नत करने की घोषणा की ।

हरियाणा के फरीदाबाद और गुरुग्राम में कचरे से टोरफाइड कोयला बनाने वाले संयंत्र स्थापित करने के लिए आज एनटीपीसी विद्युत व्यापार निगम लिमिटेड तथा गुरुग्राम और फरीदाबाद नगर निगम ने एक समझौता ज्ञापन पर हस्ताक्षर किए गए।

हमारे संवाददाता ने बताया है कि केंद्रीय बिजली मंत्री मनोहर लाल, मुख्यमंत्री नायब सिंह सखी और शहरी स्थानीय निकाय राज्य मंत्री सुभाष सुधा की उपस्थिति में नगर निगम फरीदाबाद की आयुक्त ए मोना श्रीनिवास तथा नगर निगम गुरुग्राम के आयुक्त नरहरि सिंह बांगड़ और एनटीपीसी विद्युत व्यापार निगम लिमिटेड की ओर से मुख्य कार्यकारी अधिकारी रेनू नारंग ने समझौता ज्ञापन पर हस्ताक्षर किए।

इस अवसर पर मुख्यमंत्री नायब सिंह सखी ने बताया कि समझौते के अनुसार, राष्ट्रीयताप बिजली निगम लिमिटेड की सहायक कंपनी, एनटीपीसी विद्युत व्यापार निगम लिमिटेड आत्मनिर्भर भारत अभियान के तहत यह संयंत्र स्थापित करेगी।

उन्होंने बताया कि यह हरित कोयला संयंत्र गुरुग्राम के बंधवाड़ी में तथा फरीदाबाद के मोठूका में स्थापित किए जाएंगे। प्रत्येक संयंत्र पर लगभग 500 करोड़ रुपए की लागत आएगी । दोनों संयंत्रों में गुरुग्राम और फरीदाबाद शहरों में प्रति दिन एकत्रित किए जाने वाले 1500- 1500 टन कचरे को कोयले में बदला जाएगा। दोनों संयंत्रों के लिए गुरुग्राम और फरीदाबाद नगर निगमों द्वारा 20-20

एकड़ जमीन दी जाएगी। संयंत्र लगाने का कार्य लगभग 30 माह में पूरा होने की संभावना है। उन्होंने बताया कि ये दोनों संयंत्र पूरी तरह से स्वदेशी तकनीक पर आधारित होंगे। श्री सखी ने कहा इन संयंत्रों के स्थापित होने से प्रधानमंत्री नरेंद्र मोदी के स्वच्छ भारत अभियान को मूर्तरूप देने में बड़ी मदद मिलेगी। इससे न केवल कचरे की समस्या का स्थायी समाधान होगा, बल्कि ऊर्जा उत्पादन में भी वृद्धि होगी। उन्होंने बताया कि इस टोरफाइड कोयले का उपयोग बिजली उत्पादन संयंत्रों में किया जाएगा, जिससे खनिज कोयले के उपयोग में भी कमी आएगी।

प्रवर्तन निदेशालय ने आज सोनीपत से कांग्रेस विधायक सुरेन्द्र पवार को यमुनानगर क्षेत्र में गणकानूनी खनन और धन शोधन मामले में गिरफ्तार कर अंबाला जिला सत्र अदालत में पेश किया। जिला एवं सत्र न्यायाधीश कंचन माही की अदालत ने उनका 9 दिन का रिमांड दिया है। हालांकि प्रवर्तन निदेशालय ने 14 दिन का रिमांड मांगा था। उल्लेखनीय है कि 4 जनवरी को प्रवर्तन निदेशालय की टीम ने सोनीपत में सुरेन्द्र पवार और उससे जुड़े लोगों के परिसरों में छापेमारी की थी। छापेमारी के दौरान प्रवर्तन निदेशालय ने उनके घर और कार्यालय से कई महत्वपूर्ण दस्तावेज कब्जे में लिए थे। प्रवर्तन निदेशालय की टीम ने यमुनानगर, सोनीपत और करनाल में गणकानूनी खनन को लेकर भी छापेमारी की थी। सुरेन्द्र पवार पर कथित तौर पर गणकानूनी खनन से बनाए करोड़ों रुपए के धन शोधन का आरोप है।

हरियाणा में "एक पेड़ माँ के नाम" अभियान के तहत बड़े स्तर पर पौधरोपण किया जा रहा है। हरियाणा की शिक्षा मंत्री सीमा त्रिका स्कूलों में भी अधिक से अधिक पौधे लगाने का आह्वान किया है। इस अभियान के तहत प्रदेशभर में एक करोड़ 60 लाख पौधे लगाने का लक्ष्य रखा गया है।

राष्ट्रीय परीक्षा एजेन्सी- NTA ने मेडिकल प्रवेश परीक्षा नीट-यूजी का केन्द्र-वार परिणाम अपनी वेबसाइट पर अपलोड कर दिया है। परीक्षा एजेन्सी ने सर्वोच्च न्यायालय के निर्देश के बाद परिणाम वेबसाइट पर डाले हैं। इससे पहले न्यायालय ने एनटीए को उम्मीदवारों की पहचान सार्वजनिक न करते हुए आज दोपहर 12 बजे तक वेबसाइट पर शहर-वार और केन्द्र-वार परिणाम घोषित करने का निर्देश दिया था। परिणाम अब वेबसाइट neet.ntaonline.in पर उपलब्ध हैं।

हरियाणा के मुख्यमंत्री नायब सिंह ने आज हिसार में मुख्यमंत्री तीर्थ दर्शन योजना के तहत अयोध्या के लिए बस को झंडी दिखाकर रवाना किया। बस को रवाना करने से पहले उन्होंने बस में सवार तीर्थ यात्रियों से बात की और यात्रा के लिए शुभकामनाएं दीं। इस अवसर पर स्वास्थ्य मंत्री डॉ. कमल गुप्ता, विधानसभा उपाध्यक्ष रणबीर गंगवा, और विधायक विनोद भ्याना भी मौजूद

रहे । मुख्यमंत्री ने कहा कि सरकार हर वर्ग के लोगों के लिए कल्याणकारी नीतियां लागू कर रही है। मुख्यमंत्री तीर्थ दर्शन योजना भी उसी का एक हिस्सा है।

हरियाणा की शिक्षा मंत्री सीमा त्रिखा ने कहा है कि प्रदेश के करीब 92 स्कूलों के पुराने हो चुके भवनों का जीर्णोद्धार किया जाएगा और करीब 500 अध्यापकों को प्राचार्य के पद पर पदोन्नत किया जाएगा। उन्होंने आज कथल में प्रबंधन समिति प्रशिक्षण सम्मेलन में बतौर मुख्यातिथि बोलते हुए यह घोषणा की । सम्मेलन में विधायक लीला राम व बी जे पी के जिलाध्यक्ष अशोक गुर्जर ने विशिष्ट अतिथि के तौर पर शिरकत की श्री मती त्रिखा ने गुणवत्ता पूरक शिक्षा प्रदान करने में अध्यापकों के साथ - साथ हर विद्यालय में बनी स्कूल प्रबंधन समितियों की भूमिका का जिक्र करते हुए कहा कि जिन स्कूलों में प्रबंधन समितियां जागरूक हैं वह स्कूल निश्चित तौर पर बेहतर प्रदर्शन करते हैं। उन्होंने कहा कि सरकार की शिक्षा नीति के परिणाम स्वरूप सरकारी स्कूलों के प्रति आमजन का विश्वास बढ़ रहा है। इससे पहले शिक्षा मंत्री व अन्य अतिथियों ने स्कूल परिसर में विभिन्न स्कूली विद्यार्थियों द्वारा लगाई गई प्रदर्शनी का अवलोकन किया। शिक्षा मंत्री ने उत्तम कार्य करने वाली स्कूल प्रबंधन समितियों व उत्कृष्ट प्रदर्शन करने वाले विद्यार्थियों व अध्यापकों को सम्मानित किया। शिक्षा मंत्री ने सभी स्कूल प्रबंधन समितियों से केंद्र व प्रदेश सरकार की योजनाओं की जानकारी जरूरतमंद व्यक्तियों तक पहुंचाने का आह्वान किया ।

पंजाब विश्वविद्यालय में आज सप्त सिंधु मंच द्वारा सप्त सिंधु पातर यादगारी समारोह का आयोजन किया गया। जिसमें पंजाब व चंडीगढ़ के कई नामवर साहित्यकारों और सुरजीत पातर से रखने वाली कई विभूतियों ने भाग लिया । मरहूम साहित्यकार एव कवि सुरजीत पातर को श्रदांजलि देने के लिए आयोजित इस कार्यक्रम की अध्यक्षता पंजाब के राज्यपाल व चंडीगढ़ के प्रशासक बनवारी लाल पुरोहित ने की । राज्यपाल ने अपने संबोधन में सुरजीत पातर की कई रचनाओं का जिक्र करते हुए कहा कि पंजाब साहित्य को उनकी देन अमूल्य है। वो चाहे आज हमारे बीच नहीं रहे लेकिन उनकी रचनाओं ने उन्हें अमर कर दिया है। श्री पुरोहित ने कहा कि उनकी कविताएं सबके लिए प्रेरणास्रोत और प्रकाश स्तम्भ का कार्य करती रहेगी । राज्यपाल ने अपने संबोधन के दौरान पंजाब की संस्कृति और पंजाबियों के खुले स्वभाव की प्रशंसा भी की । कार्यक्रम के दौरान सुरजीत पातर के परिवार व अन्य प्रबुद्धजनों को सम्मानित भी किया गया। सप्त सिंधु के संस्थापक डॉ वरिंद्र गर्ग की पहल पर आयोजित इस कार्यक्रम में कई लेखकों ने सुरजीत पातर की और अपनी निजी कविताये पढ़कर उन्हें श्रदांजलि दी और उनके साथ अपनी समृद्धियां ताजा की ।

.....